

18 ta' Awissu 1965

Imħallef:

Onor. Dr. M. Caruana Curran, B.A., LL.D.

Gaetano Spiteri proprio et nomine

*versus*

Thomas sive Tom Castle

**Danni — Preskrizzjoni — Kolpa Akwiljana — Kolpa Kontrattwali — Art. 2253(f), 2258, 2261(f) tal-Kodiċi Ċivili.**

*Il-Preskrizzjoni tal-azzjoni hija ta' sentejn meta d-danni jidderiraw mill-kolpa akwiljana jew mill-kważi delitt, iżda l-Preskrizzjoni hija ta' hames snin meta d-danni jidderiraw minn kolpa kontrattwali.*

Il-Qorti, rat l-att ta' citazzjoni li bih l-attur, proprio, et nomine — premessi d-dikjarazzjonijiet neċessarji u meħudin il-provvedimenti kollha opportuni; peress li matul dan l-aħħar sentejn il-konvenut għamel hsara fil-karrozza 5352 tal-attur u peress li l-konvenut għad għandu jagħti lill-attur bilanċ għal kiri ta' diversi karozzi self drive;

Peress li d-danni jammontaw għal sitta u għoxrin lira erba' xelini u sold (£26.4.1) u l-bilanċ dovut għal kiri tal-imsemmija karozza jammontaw għal tmienja u għoxrin lira u ż-żewġ xelini (£28.2.-).

Peress li fit-28 ta' Ottubru, 1963, il-konvenut, wara diversi talbiet tal-attur, aċċetta li kellu jagħti dinja s-somma però ma kellux flus kontanti f'idejh u għadu kullim ma hallasx. Talab li l-konvenut minhabba r-raġunijiet fuq esposti jiġi kundannat iħallas lill-attur is-somma globali ta' otlogħa u hamsin lira sitt xelini u sold (£54.6.1.) dovuti kif fuq indikat, bl-ispejjeż, inklużi dawk tal-mandat tal-impediment tas-safar tal-21 ta' Novembru, 1963, u bl-interessi legali min notifika.

#### OMISSIS:

Illi skond ċ-citazzjoni kif tinsab korretta l-talba tal-attur tingasam f'żewġ partijiet, l-ewwel waħda relativa għal kundanna tal-konvenut fis-somma ta' £26.4.1, danni kaġunati lill-karrozza Nru. 13233 lilu mikrija mill-attur, u t-tieni relativa għal kundanna tal-istess konvenut fis-somma ta' £28.2.-, bilanċ tal-kumpens tal-kiri ta' diversi karozzi "self drive".

Illi l-konvenut, permezz tal-verbal fol. 20, iċċara l-ewwel eċċezzjoni tiegħu fis-sens li l-preskrizzjoni minnu sollevata hija dik ta' sentejn għad-danni u ta' tmintax-il xahar (art. 2253(f) Kod. Civ.) għal bilanċ pretiż fuq il-kiri. Barra milli jiċċepixxi din il-preskrizzjoni huwa iġħid wkoll li m'għandu

jaghti xejn lill-attur, ghax kwantu ghad-danni, ghalkemm huwa ma jikkontestax il-fatt bhala tali, l-attur kien qallu biex ma jaghtix kashom, haga li huwa minnha inferixxa li l-attur ried jirrinunzja ghalihom (fol. 52), u kwantu ghal kirjiet huwa kien hallas lill-attur £20 per saldu b'cheque fit-2 ta' April, 1961, u dana relativament ghal kiri ta' karozza mill-11 ta' Marzu, 1961 sakemm ghamliha hsara fit-30 ta' Marzu 1961. mentri lanqas ma kellu jaghti ta' xi kirjiet precedenti ghax huwa kien dejjem hallas regolarment (fol. 50/51).

Illi l-attur jikkombatti l-eccēpita preskrizzjoni bl-allegazzjoni tar-rinunzja da parti tal-konvenut (art. 2214 Kod. Civ.), liema rinunzja huwa jinferiha mill-pretensjoni tieghu li fit-28 ta' Ottubru, 1963, il-konvenut fil-prezenza tieghu u tal-avukat tieghu (Dr Mifsud) accetta u ipprometta bil-fomm li jhallas id-debitu kollu, u li ma lahaqx ifferma d-dikjarazzjoni analoga lilu prezentata minn Dr. Mifsud (fol. 32) ghax talab xi zmien biex jahsibha dwar ir-rati li seta' joffri u mbaghad ma tahomx risposta u baqa' ma hallasx. Fil-meritu, l-attur jghid li l-pagament ta' £20 ta' April, 1961, kien sar sempliement akkont u li hu qatt ma rinunzja favur il-konvenut la ghad-danni u lanqas ghal bilanē dovut ghal kirjiet skond il-pagina relativa ghal kont tal-konvenut estratta mir-registru tieghu u mhollija fil-proccess.

Illi meta giet prezentata c-citazzjoni z-zewg perjodi preskrittivi allegati mill-konvenut kienu lahqqu skadew ghax ma kien hemm ebda interruzzjoni b'xi att gudizzjarju, u dana anki jekk il-perijodu li jirriferraxxi ghal kirjiet jigi kkaikolat mill-ahhar kirja, u wisq iktar b'applikazzjoni tal-art. 2256(1) Kod. Civ. L-ahhar kirja, skond l-attur saret fit-2 ta' April, 1961, u skond il-konvenut fil-25 ta' dak ix-xahar, b'mod li tmintax il-xahar previsti mill-art. 2253(f) ghalqu fit-2 jew fil-25 ta' Ottubru, 1962, mentri c-citazzjoni giet prezentata fis-16 ta' Novembru, 1963. Fil-kas tad-danni, jekk il-preskrizzjoni hija ta' sen-

tejn, din għalqet fit-30 ta' Marzu 1963;

Illi l-konvenut huwa korrett meta jindika l-perijodu ta' 18 il-xahar bħala dak preskrattiv tal-azzjoni għal bilanċ tal-kumpens tal-kirjiet skond l-art. 2253(f), iżda mhuwiex ugwalment fi dritt tajjeb meta jsemmi l-perjodu ta' sentejn għad-danni, għax il-preskrizzjoni applikabbli għad-danni f'dan il-każ mhix dik tad-danni derivanti mill-colpa aquiliana jew mill-kważi delitt u ndikata fl-art. 2258 tal-Kodiċi Ċivili imma dik ta' hames snin applikabili għal colpa kontrattwali u msemmija fl-art. 2261(f). Il-colpa aquiliana tikkorri meta d-dannu jiġi kaġonatal f'rapport extra-kontrattwali, cioè tillimita ruħha għal fatt tal-bniedem bħala ksur tad-dover ta' protezzjoni jew ta' dover generali tan-"neminem laedere" kombinat man negligenza taħt l-art. 1075, 1076 tal-Kodiċi mentri l-colpa jew responsabilità kontrattwali tirrisali għal kuntratt u hija fondata fuq il-vjolazzjoni tad-dover tal-prestazzjoni li l-obbligat għandu favur il-parti l-oħra. Għalkemm fil-Kodiċi tagħna il-grad tal-colpa tant f'kas kemm f'iehor kien minn dejjem l-istess (cf. art. 1175(1) u 1075), cioè dak il-grad ta' colpa li jonqos mill-"istandard" ta' diligenza tal-"bonus pater familias" a differenza mill-liġi taljana li biss bil-Kodiċi tal-1942, abbandunat il-konċett tad-dritt Ruman li "in lege aquilia et levissima culpa venit", il-kawża taż-żewġ kwalitajiet ta' colpa kienet minn dejjem hekk distinta fil-ġurisprudenza numerusa u kostanti patrija għal dak li jirrigwarda l-konsegwenza tad-distinzjoni fuq il-perijodu tal-preskrizzjoni, (vide Qorti tal-Kummerċ, Attard vs Zerafa, 24 ta' April, 1906 u Appell, Tonna vs Smith, 7 ta' Novembru 1932, Koll. Vol. 28, i, 726 u sentenzi fha citati). L-unika diffikultà li jista' jibqa' mhix fil-prinċipju imma semmai fl-individwazzjoni eżatta tan-natura tal-colpa fid-diversi fattispeċji li é-ċirkostanzi jistgħu jaqalghu.

Illi a propositu ta' dana l-Onorabbli Qorti tal-Appell fi żmien iktar reċenti (Busuttil vs Schembri, 19 ta' Frar, 1954

Kol. Vol. 38, i, sez. 2, pag. 292) waqt li kkonfermat id-distinzjoni fuq imsemmija għallmet wkoll li huwa veru li mhux kull vjolazzjoni ta' dritt ta' hadd ieħor fl-adempiment ta' kuntratt tikkostitwixxi kolpa kontrattwali, iżda ziedet li biex il-kolpa ma tkunx kontrattwali jeħtieġ li ma jkollhiex rapport mal-kuntratt pre-eżistenti, u għalhekk jiddependi miċ-ċirkostanzi l-gudizzju jekk il-kolpa li wieħed mill-kontraenti jaddebita lill-ieħor hijiex kontrattwali jew aquiliana; u l-konklużjoni tagħha (l-każ kien ta' bini hażin ta' haġt minn appaltatur) kienet illi l-kolpa fil-preżenza ta' kuntratt, tista' tkun aquiliana biss meta i-fatt ikun indipendenti u awtonomu mir-rapport kontrattwali.

Illi anki d-duttrina kontinentali reċenti hija fis-sens li fl-individwazzjoni tan-natura tal-kolpa haġna jrid jithalla għall-*"interpretazzjoni ġudizzjarja"* jew, iktar bi preċiżjoni, għaddiskrezzjoni tal-ġudikant fl-apprezzament tal-fattispeċċi dedotti (*Enciclopedia del Diritto*, Giuffrè 1960 Vol. VII, *Teoria Generale della Colpa, Civile*, pag. 543);

Illi fil-fattispeċċi l-Qorti jidhrilha li l-kolpa tal-konvenut (minnu mhux kontestata bħala fatt) hija kontrattwali għaliex intrinsika u haġa waħda ma l-eżekuzzjoni tal-obbligazzjoni tiegħu taht l-kuntratt ta' kiri ta' karozza li huwa daħal fih mai-attur, obbligazzjoni cioè ta' kustodja tajba tal-karozza bid-diligenza ta' *"bonus pater familias"* u li jirrestitwiha fi stat tajjeb fl-aħħar tal-kirja (art. 1643(a), 1649, 1650 Kodiċi Civili abbinati mal-art. 1175(1) fuq imsemmi. Il-konvenut għaldaqstant qabel ma irrokka fl-għalqa u għamel il-ħsara kien ġia obligat kontrattwalment ma l-attur li jindokra l-haġa mikrija bid-diligenza tal-*"bonus pater familias"* u li jirrestitwilu fi stat tajjeb, u tkun osservazzjoni ċinika li wieħed jgħid li d-dannu huwa extra kontrattwali għax l-attur ma krihilux biex jagħmlilha l-ħsara. Kieku kien hekk il-Qorti tal-Appell ma kienitx tikkonkludi favur il-kolpa kontrattwali fil-każ tal-appaltatur fuq ċitat, u kienet anki tkun xort'oħra l-ġurisprudenza nume-

ruża dwar in-natura kontrattwali tar-responsabilità tal-konsenjatarju kull meta dana jonqos mid-doveri tiegħu tal-kustodja u preżentazzjoni għas-subasta tal-oġġetti elevati.

Illi t-tagħlim tal-opera awtorevoli ta' G.B. Chironi (Colpa Contrattuale, Bocca, Torino, 1925 pag. 10 para.) huwa konformi.

Illi ma jidherx li l-ġurisprudenza lokali tfornixxi xi preċedenti preċiżi fuq din l-aħħar proposizzjoni iżda l-korrettezza tagħha għandha ssegwi loġikament mid-distinzjoni li l-istess ġurisprudenza għamlet tant spiss, kif intqal fuq, bejn iż-żewġ perjodi preskrittiva ta' sentejn għall-aquiliana u hames snin għal kontrattwali. Il-ġurisprudenza taljana, ċitabili bħala awtorità importanti f'dan r-rigward stante l-identità tal-prinċipji legali kommentati jekk urit xi konflitt dwar il-punt jekk iż-żewġ azzjonijiet jistgħux jiġu akkumulati f'kawża unika (vide Fadda, art. 1151-1152, nri. 871, 873, 884-887 kontra l-kumulu, u 888, 890 favur il-kumulu) dejjem irrikonoxxiet li l-istess fatt kolpus jista' jagħti haġja liż-żewġ azzjonijiet, cioè lill-aquiliana u lill-kontrattwali. Infatti f'każ ta' infortunju fuq ix-xogħol id-deċidiet li anki wara l-preskrizzjoni tal-azzjoni kontrattwali l-haddiem seta' jintenta l-azzjoni "ex delicto" jekk il-preskrizzjoni relativa kienet itwal (idem nru. 923). Taht dan l-aspett jassumu importanza t-terminu taċ-ċitazzjoni, biex il-Qorti tkun tista' tara liema azzjoni qegħda tiġi eżerċitata. Issa f'dan il-każ id-domanda mhix bażata fuq il-kawżali tan-negliġenza, imperizja jew inosservanza tar-regolamenti indipendentement mill-kiri tal-karozza imma hija marbuta mal-kiri ta' karozzi "self drive" u timmira għal kundanna għal hlas tal-kumpens dovut għal dak il-kiri u tad-danni kaġonati lil waħda mill-karozzi. Din il-kawżali ma tiġiex alterata mis-sempliċi ċirkostanza li fis-sottostrat ta' fatt tagħha dejjem irid jinsab il-grad neċessarju ta' negliġenza, għax in-negliġenza hija fattur komuni, kif intqal fuq, tant għal kolpa kontrattwali kemm għall-aquiliana.

Illi anki jekk per ipotesi jikkonkorru *z-żewġ forom* ta kolpa mhux gust li l-konvenut jipprova itellef lill-attur il-benefiċċju tal-preskrizzjoni itwal derivanti mill-kuntratt sempliment għaliex il-kolpa tiegħu hija talvolta mhux biss kontrattwali imma wkoll aquiliana, u wisq iżjed huwa hekk meta t-termini taċ-ċitazzjoni huma skond kif intqal.

Illi l-konvenut baqa' ma speċifikax jekk il-preskrizzjoni ta' sentejn minnu sollevata hijej verament dik tal-kolpa aquiliana (art. 2258) jew dik ta' sentejn għall-azzjoni ċivili għal hlas ta' danni ikkaġonati b'reat, cioè bir-reat ta' danneggament involontarju, liema preskrizzjoni tirriżulta mill-art. 2259(1) tal-Kodiċi Ċivili kombinat mal-art. 342(d) u 683(e) tal-Kodiċi Kriminali. Imma anki fit-tieni ipotesi jibqa' japplika l-prinċipju fuq imsemmi, cioè li l-azzjoni "ex contractu" lista' tiġi eżerċitata indipendentement mill-azzjoni "ex delicto".

Illi għar-raġunijiet premissi il-preskrizzjoni applikabili għad-domanda għad-danni f'dan il-każ mhix dik ta' sentejn sollevata mill-konvenut imma dik ta' hames snin għal kolpa kontrattwali, liema perijodu għadu ma skadix u għaldaqstant l-eċċezzjoni tal-preskrizzjoni fir-rigward tad-danni għandha tiġi respinta bhala mhux applikabili għal każ anki indipendentement mill-kwistjoni tar-rinunzja.

#### OMISSIS:

Għal dawn il-motivi l-Qorti tirrespingi l-eċċezzjoni tal-preskrizzjoni sollevata mill-konvenut u tikkundanna lill-konvenut iħallas lill-attur s-somma ta' £54.6.1. mitluba fiċ-ċitazzjoni bl-imghax legali min-notifika taċ-ċitazzjoni. L-ispejjeż kompriżi dawk tal-impediment tal-partenza jiħallsu kollha mill-konvenut hliet fejn ġia deċiżi bid-degriet mogħti illum stess u hliet għal dawk relativi għall-ingunzjoni u smiegħ tax-xhud Albert Gauci li, għall-istess raġuni li hemm msemmija f'dak id-degriet, għandu iħallashom l-attur.

---